

छबड़ा बिजलीघर की तीसरी व चौथी इकाईयों का काम प्रारंभ

दोनों इकाईयों के बायलर का निर्माण शुरू



जयपुर, 24 मई। बारां जिले के छबड़ा से 24 किलोमीटर दूर चौकी मोतीपुरा में रविवार को ताप बिजलीघर की तीसरी व चौथी इकाईयों का निर्माण विधिवत तरीके से प्रारंभ किया गया। दोनों इकाईयों में प्रत्येक की क्षमता 250 मेगावाट है। इन दोनों इकाईयों का निर्माण 2011 में पूरा किए जाने का लक्ष्य निर्धारित किया गया है।

छबड़ा ताप बिजलीघर की इन दोनों इकाईयों के बायलर निर्माण के काम का प्रारंभ आज राजस्थान विद्युत उत्पादन निगम के अध्यक्ष एवं प्रबंध निदेशक डा. एस. के कल्ला ने विधिवत पूजन कर के प्रारंभ किया। इस अवसर पर निगम के निदेशक श्री एम.एल. कोठारी, परियोजना के मुख्य अभियंता श्री आई.जे.पाल और टाटा कन्सल्टेन्सी के श्री बी.एस.महेशा एवं बिजलीघर निर्माण करने वाली कंपनी इन्ड्योर लिमिटेड के श्री के.सी. बनर्जी, परियोजना के इंचार्ज श्री एस.डी.महाजन तथा अन्य अधिकारी मौजूद थे।

500 मेगावाट कुल क्षमता की इन दोनों इकाईयों की स्थापना के बाद प्रदेश को प्रतिदिन 110 लाख यूनिट बिजली मिलने लगेगी। इन दोनों इकाईयों के निर्माण पर करीब 2200 करोड़ रुपए की लागत आएगी।

इस अवसर पर श्री कल्ला ने ताप बिजलीघर की पहली व दूसरी इकाईयों के निर्माण की प्रगति का जायजा भी लिया और परियोजना में लगे अधिकारियों को समय पर बिजली उत्पादन प्रारंभ करने में जुट जाने के निर्देश दिए। उन्होंने बताया कि इस ताप बिजलीघर की पहली इकाई को सिंक्रोनाइज किया जा चुका है और इससे जुलाई में कोयले से विद्युत उत्पादन प्रारंभ करने का लक्ष्य तय किया हुआ है। बिजलीघर की दूसरी इकाई को इस साल अक्टूबर में सिंक्रोनाइज करने का लक्ष्य निर्धारित किया हुआ है और इससे इसी साल दिसंबर में विद्युत उत्पादन प्रारंभ करने का कार्यक्रम है।

छबड़ा में ही प्रत्येक 660 मेगावाट क्षमता की दो सुपर क्रिटिकल विद्युत इकाईयों की स्थापना को मुख्यमंत्री श्री अशोक गहलोत मंजूरी दे चुके हैं। इन पांचवीं और छठी इकाईयों का निर्माण 2013 में पूरा करने का कार्यक्रम बनाया गया है। कल्ला ने आज इन दोनों इकाईयों के निर्माण के लिए प्रस्तावित स्थल का भी अवलोकन किया।